

श्रीविद्वन्मनोरञ्जनीमालायाः

चतुर्दशः स्तवकः

ओं

“ धर्मे सर्वे प्रतिष्ठितम् ”

## धर्म व्यतिक्रम विलापः

कश्चन उपन्यासः

श्रीदशावतार दण्डक समलङ्कृतः

श्रीकाञ्च्यां

श्रीमन्मद्रपुरीवर्णाश्रमधर्मसंरक्षणसभायाः

प्रथमवार्षिकमहोत्सवसम्मेलनावसरे

देववाण्या

श्रीमद्रपुरीमहान्यायस्थलन्यायवादिना

त. शं. नारायणशास्त्रिणा

संकलितः

विजयते तराम्

1916

मूल्यं आणकद्वयम्

श्रीमद्रपुरी श्रीशिवरहस्ययन्त्रालये

मुद्रयित्वा प्रकाशितः

प्रथम बोध



श्रीकाञ्च्यां

श्री मन्मद्रपुरी वर्णाश्रमधर्मसंरक्षण सभायाः

प्रथमवार्षिकमहोत्सवसम्मेलनाञ्चसरे

श्रीमद्रपुरीमहाधिकरणन्यायवादिना

त. शं. नारायणशास्त्रिणा

सङ्कलितः

\* दशावतारदण्डकसमलङ्कितः

**धर्म व्यतिक्रम विलापः**

अहह ! कथमिव समायातोऽयं दुर्भाग्यमयः समयः सना-  
तनधर्मस्य ! यद्, यत्र गरुडाङ्किता महाध्वजाः समुद्धूननैर्गगन-  
तलोद्धूयमानपवन मपावयन्, तत्र विस्रगन्धिनो विविधसाश्वा-  
रिकरोगनिदानभूता वीथिप्रणाल्युद्धूमानधूमध्वजा भारताभिजन-  
सघनकलङ्का इव समुद्धूयन्ते ; यत्र कोटिजन्मार्जितमहापातकदी-

र्धदावदावानलज्वालामालाभिरिव हरिहरनामघोषणाभि व्यापूर्यत  
 वसुधा, तत्र कर्णकषाया श्रौत्कारमयाः शिवविष्णुनिन्दानादाः  
 कर्णौ स्फोटयन्ति; यत्र कदा जन्माष्टमी? कदा रामनवमी?  
 कदैकादशी? कदा प्रदोषः? इति पृच्छा समश्रूयत पण्डितमण्ड-  
 लेषु, तत्र हि कदा मोहरमः? कदा रामयानम्? कदा कृष्टिमासः?  
 कदा ईस्तरः? इत्यादि रनवरत माकर्ण्यते विरामकुतुकानां  
 विनोदैकलालसानां विमुक्तपरमपुरुषार्थानां मस्मदेशीयानां प्रश्रवि-  
 न्यासः; यत्र विपणिषु सर्वदा द्राक्षा रम्भा, आम्राणि नारि-  
 केळानि दाडिम्बानि, बीजपूराणि जम्बीराणि लिङ्गुचानि पनसानि  
 च व्यक्रीयन्त, तत्राऽधुना वर्तिका स्तित्तिराः, कुकुटा लावाः  
 कलविङ्काः, सारसाः श्येना उलूका स्तत्तदण्डाश्च विक्रीयन्ते; यत्र  
 पुन विशालतिलकाः कलितरुद्राक्षतुलसीकमलाक्षमालिका ऊर्णा-  
 कौशेयमात्रपवित्रवसनाः काष्ठपादुकारोहिणो भगवन्नामामृतरसरस-  
 नरसिकरसना विहिततीर्थसार्थसञ्चरणचरणाः स्वोचिताचाराचरण-  
 मात्रव्यसनिनो महात्मानः सप्रश्रयं सस्तवं सपादस्पर्शञ्च प्राण-  
 म्यन्त, तत्र त एवाऽधुना वीथिषु राजपथेषु, तडागतटेषु उद्यानेषु,  
 विपणिषु समाजेषु च, महामांसढक्कारपूतिगन्धसम्बन्धान्धीकृतपा-  
 रिपार्श्वकैः, चिरजलानवगाहनोद्भूतमहामलावलिमलीमसैः, मद्य-  
 स्वेद - निष्ठ्यूत - कर्णकिट्ट - सिङ्घाण - दूषिकादि - विविधमललिप्त -  
 चिराक्षालितमलिनवसनैः, आजानुपरिधृतदीर्घचर्मोपानद्भिः, वार-  
 वचूच्छिष्टमोक्षिभिः, दुराचारहतकैः ब्रह्मबन्धुभिरेव, सगर्वं साह-  
 कारं सोन्मादं च, अवहेल्यन्ते, अवधीर्यन्ते, गालिप्रदानपुरःसरं  
 तिरस्क्रियन्ते, कथनं ताडयन्ते, निःसार्यन्ते च! समायातोऽयं

घोरः कलियुगो, नाऽत्र संशयः। हन्त! यै दुराचारहतकैर्दृशाऽप्यवलोकित मन्नादि, अस्मत्पूर्वजैर्महानुभावैः, शुनकेभ्यो वितीर्णम्, तैरेव व्रात्यापसदैः साक मधुना, एकपङ्क्तौ, एकासने, एकभाजन एव, गौरवबुद्ध्या तादृशमहाकुलप्रसूतैरेव भुज्यते! ये चाऽस्मत्सनातन धर्माचारनिन्दकाः सजिह्वाच्छेद मस्माकं पूर्वपुरुषैरार्यसमयाभिरवासिषत, त एवाऽधुना राजास्थानेषु, नागरिकसमाजेषु, पण्डितपरिषत्सु च साऽञ्जलिजयध्वनिसन्तोषकरघोषपुरःसरं अभिवाद्यन्ते, अभिनन्द्यन्ते, सश्लाघ मनुमोद्यन्ते च!

**अ**हो! सम्प्रत्यपि बहवः साधवः, पाश्चात्यदुर्मतदुराचार-दुर्मर्यादाभूतप्रेतपिशाचिकाग्रस्तैः शिरोमुण्डन - कञ्चुकधारण - दीर्घोपानद्ग्रहणादिभिरेव स्वान् नवनागरिकशेखरान् मन्यमानैः आर्यपदानहैः हिन्दूपसदध्वापदैः सहठात्कारं सर्वथा परिभूयमाना अपि, व्याध्रवदनाघ्राणसाहससोदर्यसाहसोपबृंहिताः कृपाणधारास्त्रिव धावमानाः प्राणान् प्यगणयन्तः, “ शिव राम गोविन्द! हरे कृष्ण दामोदर महादेव!! नारायण वामन वैकुण्ठ रमापते गौरीपते!!! ” इत्यादीनि सकलकलिकल्मषापनोदनपट्टानि, अधरीकृतसुधामाधुर्याणि, सवीणावादं नारदेन रसनीयानि भगवन्नामानि उच्चारयन्तः कलितपरमपवित्रवेषाः विमुक्तरागद्वेषाः, तत्तत्कुलाचारसम्प्राप्तिलकपुण्ड्रचूडादिधारणपवित्रीकृतसकलगात्राः, सहस्रमाना अपि वाचाटानां मेतेषां दुराचारहतकानां मरुन्तुदावाचः, कथं कथमपि स्वधर्मं निर्वहन्ति! हा! धिगस्मान्, ये दुराचाराणां मेतेषां ईदृश मात्मधिकारं ईक्षामहे! सहामहे!!

जीवाम श्रु !!! (निश्चयस्य) आः ! ग्रहा एव प्रतिकूलाः ! विधिरेव वामः ! समय एव अशुभमयः ! अदृष्टमेव निकृष्टम् ! भवितव्यमेव निन्दितव्यं सनातनधर्मस्य ! अन्यथा को वा दार्शनिकमन्यः सकल-भारतीयसनातनधर्ममूलभूतानां अद्वैत - विशिष्टाद्वैत - द्वैतरूपाणां त्रिविधब्रह्ममीमांसादर्शनानां मेकतमस्याऽपि सिद्धान्तलेशस्य लेशमपि निराकर्तुं मलम् ? परन्तु, ऐक्यमेव न भवत्यस्माकं त्रिमतस्थानां सनातनधर्मसर्वस्वानुयायिनामपि ! यदि नाम सर्वेऽपि भारताभिजनवैदिकवराः सह युञ्जीरन्, तद्वयं क्षणेन पारावारमपि मरूकुर्मः । स्वजातीयबन्धुभिरेव कृतवैराणां परजातीयमहाशयैः सोपहासं बहिष्कृतानां मुभयभ्रष्टानां भारताभिजनसमयाचारपरिष्कारकमन्यानां दुराचारहतकानां मेतेषां प्रशमनं न्तु को नाम कठिनो व्यापारः ? परं तु, “जननी जन्मभूमिश्च स्वर्गादपि गरीयसी” इति श्री-मद्भारतमातृसेवाबद्धपरिकराणां स्वदेशाभिमानिनां अन्यतमः, प्राचीननवीनशास्त्रवादिनां मग्रेसरः, महावैदिककुलसम्पन्नो महामहनीयः शास्त्रिमहाराज एव वर्णाश्रमाचारनिर्मूलनपराणां कदर्य-हतकानां मेतेषां परिष्कारकमन्यानामेव पार्श्वग्रहता मङ्गीकृत्य, भारताभ्युदयकांक्षिभिः सनातनधर्माभिमानिभि रस्माभिरेव सह योद्धुं ध्वजां नुद्धूय, मद्रनगरनेदीयस्येव राजकीयमहासभायां शिविरां प्यधितिष्ठति । सकलधर्माचारप्रवर्तनानां आदर्शभूते, श्रीमच्छङ्कर-रामानुज-मध्वप्रभृतिभि र्मताचार्यैः पवित्रीकृते, इदानीमपि सकल-वैदिकधर्माणां मङ्गुरस्थले श्रीदक्षिणभारत एव विद्यमानाः केचन वै-दिकशास्त्रविशारदाः संस्कृतकलाशालासु देवभाषोपदेष्टारः स्वदेश-पण्डिता एव स्वकमोलकल्पनाकल्पितैः विपरीतार्थविन्यासैः कुत-

काविलम्बनैश्च, अधर्मे धर्ममिति, दुराचारं सदाचारमिति च प्रदर्श-  
 यन्तः स्वपाण्डित्यगरिम्णा अप्रसिद्धपदार्थकेन, दुरन्वयव्यवहिता-  
 न्वययो रन्वयप्रदर्शनेन, अपरिपूर्णस्थले अध्याहारकल्पनेन च  
 शास्त्रजातं प्रकाम मधरोत्तरीकुर्वन्तः, कदर्यहतकाना मेतेषामेव  
 साहाय्य माचरन्ति । वङ्गदेशे श्रोत्रियप्रवराः पूर्णतया पाश्चा-  
 त्यमताचारानुयायिनः संवृत्ता इति श्रूयते । मोहाम्बामण्डले  
 प्रायः सर्वेऽपि भारताभिजनवराः महामोहप्रेरिता अर्थकामावेव  
 प्रधानपुरुषार्थतया समवलम्ब्य नूतनधर्मपरिवर्तनपरायाणाः सना-  
 तनधर्म मशेषमपि कथाऽवशेषं कर्तुं हठात् प्रवर्तन्ते । उत्तरभारते  
 तु वैदिकधर्मानुयायिनः प्रायशो न वर्तन्ते; सन्तोऽपि वर्णाश्रम-  
 धर्मान् याथार्थ्यतो न जानन्ति, जानन्तोऽपि च न तान्  
 यथाव दनुतिष्ठन्ति । महीशूरमण्डलप्रधानसंस्कृतपण्डितश्च ब्रह्मज्ञान-  
 कञ्चुकप्रवेशिनां बाह्याधुर्यतृणच्छन्नान्धकूपोपमानां सार्वलौकिक-  
 सौभ्रात्रानुदर्शनापदेशेन जातिसङ्करकारकाणां एतेषां वैज्ञानिकहत-  
 कानामेव पृष्ठपोषकः संवृत्तः । केवल मेक एव आयुष्मान् महाकुल-  
 प्रसूतो वदान्यशेखरः श्रोत्रियवरिष्ठः श्रीदरभङ्गापरयथार्थनामधेय  
 श्रीमद्वनुर्भङ्गदेशमहाराजः, सनातनधर्मे बलात्कार मेन मसहमानः,  
 महामोहान्धतामिस्त्रके निपतितं भारतवर्ष मिमं, चातुर्वर्ण्य प्रतिष्ठाप-  
 नेन, सर्वभारतसमयसामरस्यप्रदर्शनेन, ईश्वरभक्ति-गुरुभक्ति-राज-  
 भक्तिप्रवर्धकसार्वलौकिकसद्गीतावलिप्रवर्तनेन, श्रीवारणस्यां भार-  
 तार्यसर्वस्वभूतविश्वविद्यालयप्रतिष्ठापनेन च, पुन रप्युज्जीवयितुं  
 प्रयतते; न चैतस्य, ऋते परमात्मनः, कोऽपि साहाय्यं विदधाति ।  
 इदानीमेव हरद्वारादिषु केषुचित् स्थलेषु सनातनधर्मस्य उद्यानं

विकसितमिव समवलोक्यते । अहह ! तदप्येते दुराचारहतकाः, अनुदारा भूदारा इव, उल्लूलूषन्ति । परन्तु न्यक्कारविषया वयमेव, ये नीचानां मेषां उच्छलतां ब्रह्मज्ञानोपदेशापदेशेन सर्वान् त्रैवर्णिकान् चण्डालसदृशान् ब्रह्मबन्धून् क्षत्रबन्धून् वैश्यबन्धून्श्च कुर्वतां चाडुकारा इव किमिदमित्यवगणय्य प्राप्तसङ्केता एव स्वसनातनधर्मसर्वस्वमपि कृत्रिमकोपज्वालाभिर्दिधक्षामः । अथवा किं कुर्मः ? पूर्वजचरणा एवाऽस्माकं महामहिममर्यादा मुल्ललङ्घिरे । आसीदेष महीशूरमण्डलमण्डनायमानपण्डितप्रकाण्डः, अध्यात्मविद्योपदेशकानां प्राग्रेसरः, वैदिकधर्मशास्त्रमर्यादाप्रदर्शकानां प्रथमगणनीयो महाकुलप्रसूतो वैदिकशिखामणित्वेन सर्वैरपि माननीय एव, योऽयं मधुना बहूनां पितृपैतामहिकीं पारम्परीणां प्राणाधिकमूल्यां सर्वस्वहानेनापिरक्षणीयां धर्मार्थकाममोक्षचतुर्विधपुरुषार्थनिदानभूतां ब्रह्मण्यतासम्पत्तिं, बलादाच्छिद्य स्वकुतर्कखड्गधारासारैरखिलान् वर्णाश्रमधर्मान्, आत्मानश्चाऽन्धीकृत्येव, सकलदुराचारमूलाधारभूताया ब्रह्मराक्षस्या दग्धहस्ते समर्पयति स्म । अथवा कस्तस्य दोषः ? क्रूरतमोऽयं कलिः ! अभद्राणि भाग्यानि ! अभव्यं भाव्यम् ! ध्वस्ता धीरता ! स्रस्ता स्वतन्त्रता ! पतनोन्मुखी ब्राह्मणसम्पत्तिः ! विभूतप्रायो वर्णाश्रमधर्मः ! तत्, महतां विनिन्दनेन व्यर्थोऽयं वदनमलिनीकारः !

**हा** भारत ! किं दुराचारहतकैरेव भोक्ष्यसे ? हा वसुन्धरे ! किं दीनप्रजानां रक्षैरेव स्नास्यसि ? हा सनातनधर्म ! किं विलयमेव यास्यसि ? हा चातुर्वर्ण्य ! किं कथावशेषमेव भविष्यति ?



हा मन्दिरवृन्द! किं धूलिसादेव सम्पत्स्यसे? हा साङ्गवेद! किं भस्मतामेव प्राप्स्यसि? अहह! धिग्! धिग्!! रे कलिकाल!!!  
 य स्त्वं रक्षकानेव भक्षकान् विदधासि! हन्त! भगवन्, महति दुराचारे प्रवृत्ते, धर्मसंस्थापनार्थं मवतरामीति प्रतिज्ञातवानसि! तत् किमितोऽप्यधिकतरं दुराचारं मपेक्षसे? अहह! परःकोटयो देवतामूर्तयः प्रमदवनेषु कौतुकागारेषु प्रदर्शनस्थलेषु च क्रीडामूर्तयः कल्पन्ते! असंख्यानि देवमन्दिराणि विहारमन्दिराणि क्रियन्ते! अस्तसंख्याः पुण्यभूमय आपानभूमयः सम्पद्यन्ते! राशीकृतानि वेदादिपुस्तकानि कीटदग्धानि प्रमादज्वालाजालैर्ज्वल्यन्ते! कुलीनानामपि कन्यकाः कदर्यहतकैः कुत्सिताभिप्रायेण स्वमताद्बला दाच्छिद्यन्ते! विधवोद्वाहानां, प्रौढाविवाहानां, असवर्णस्त्री-पुरुषपरिणयानां, विजातीयपङ्क्तिभोजनानां, विमतावलम्बनानां, विप्रतिषिद्धविदेशगमनानां, मांसभक्षणानां, मद्यपानानां, धूमपत्रानुसेधनानां, अगम्यागमनानां, अभोज्यभक्षणानां, असेव्यसेवनानां, चूडापुण्ड्रादिविहितकर्मपरित्यागानां, विदेशीय-दुराचारादिनिषिद्धकर्मपरिग्रहाणां च क्रीडा इव क्रियन्ते! भगवन्! नाऽधुनाऽपि तव हृदये दया सञ्चरति? प्रभो! किमिति 'दीनवन्धु' पदेन सम्बोध्यसे? यासां भारतीयप्रजानां दीनता मवलोक्य ग्रावाणोऽपि रुदन्ति, तासां मुपरि करुणामयीं दृष्टिमपि न क्षिपसि। हन्त! कियं च्छयिष्यसे? अहह! अस्माकं महाक्रन्दनकोलाहलैरपि न विद्राव्यते तव निद्रा? हा! तवाऽपि कथं व्यामोहः? गरळन्तु धूर्जटिना पीतम्, मधु च दानवै रास्वादि; किन्तु, चित्रं यदेष विलक्षण स्त्वयि दृश्यते व्यामोहः! त्वं



हि राजतप्रासादो वा, क्षीरसागरो वा, दन्तिदन्तपर्यङ्को वा, कुण्डलिताऽनन्तभोगाभोगो वा, इति किमपि न वेवेक्षि । अगणितफणावलिफूत्कृतैरिव वीज्यमानः, विमलकमलोदरसोदरसौन्दर्याभ्यां कमलकोमलकमलाकरतलाभ्यां पादयोः पीड्यमानो निःशङ्कं तस्मिन्नेव कोमलतमवेषे शेषे शेषे ! तत् किं जगतः शेषस्तव निद्रया भङ्क्ष्यते ? अथवा तस्यैव महागरळस्य महामद्यस्य च भगिन्या कनकाङ्गिन्या समालिङ्गित इति, पन्नगकुलमूलस्य शेषनागस्य गरळावलीढैर्निश्वासैः प्रतिरोमकुहरं रञ्जित इति च, कलयसि कां चन मूर्च्छां मत्ततां च ? कथं मन्यथा, क्षीरधिवेष्टित एव, क्षीरधिकन्यया रमेथाः !

**किन्तु**, मैवम् ! क्षमस्वैना मनल्पजल्पकल्पनाम् !! 'सर्वत्रैवाऽसि, सर्वान् पश्यसि, सर्वं वेत्सि, सर्वेषु दयसे' इति सन्त्यत्र परःसहस्राणां प्रामाणिकानां वचनानि ! येषु विश्वस्य, तव सत्ता अङ्गीक्रियते ; कथं तेष्वेव विश्वस्य, तवेदृग्गुणिता नाऽङ्गीकरिष्यते ? परं, अहह ! पश्यन्नपि, विदन्नपि, न दयसे ! हन्त ! किं कथ्यते, जगदीश्वरोऽसि ! तत् किं गजोद्धारधावनस्थगितोऽसि, यन्न धावसि ? विप्ररावणहननवनवासव्रीडितोऽसि, यन्नाऽवतरसि ? कंसच्छेदनायासस्मरणेन वा तूष्णीकोऽसि, यदभयं न ददासि ? चिरन्तन इति वलीपलितविग्रहो वा सम्पन्नोऽसि, यन्नाऽऽविर्भवसि ? न ज्ञायते तत्त्वम् ! यादृश स्त्वं, तादृशमेव वयं नमस्कुर्मः । प्रभो, प्रणतार्तिहर, दयस्व ! दयस्व !! वरदराज, वन्दारुजनमन्दार, क्षमस्वाऽस्मान् ! क्षमस्व !! हा गदाधर ! कदा तव कौमोदकी मोदं जनयिष्यति ?

अहो शार्ङ्गपाणे! कदा तव चाप स्तापं विलयं यापयिष्यति? हहा सु-  
दर्शनोज्ज्वल! कदा तव चक्रं दुष्टचक्रं चङ्क्रमिष्यते? आहो नन्दन-  
न्दन! कदा वा तव नन्दकः साधुबृन्दान् नन्दयिष्यति? मा स्म,  
भगवन्, अस्मदपराधान् स्मार्षीः! पाहि! पाहि!! परमात्मन् पाहि!!!

( श्रीदशावतारदण्डकम् )

**जय! जय!! जगतीपते! श्रीपते !!**

विश्वसृष्टिस्थितिध्वंसकारिन्! जग-  
द्धर्मसंस्थापनार्थप्रकाशावता-  
रक्रमस्फारमाहात्म्यतादात्म्यभा-  
रिन्!! सदाऽलङ्कृतोद्दामवैकुण्ठसि-  
हासनारोहकारिन्! प्रपन्नार्तिहा-  
रिन्!! अहो! बाधिताऽशेषभूतौघघो-  
रासुराऽऽस्कन्दिताऽऽन्नायजातोद्धृति-  
प्रस्तुतोद्धृतसंयतसमार्णवी-  
प्लावनाऽऽर्तार्तिवैवस्वताऽऽक्रान्तदु-  
र्दान्तनौवाहनाख्यप्रसङ्गद्वया-  
रूढमायामहागीनमूर्ते! मह-  
र्षिप्रतानस्तुताऽस्तोककीर्ते !! सुधा  
दानसंरम्भदैवासुरस्तोमव-  
न्धोज्ज्वलस्कन्धसंव्यूढसर्पेशयो-  
क्तभ्रमोदभ्रान्तनीरौघनिर्मग्नम-  
न्थक्षमाभृत्समुत्तम्भनारम्भग-

म्भीरपृष्ठप्रतिष्ठप्रसाधिष्ठकू-  
 माकृते ! सम्प्रतिष्ठापिताशेषसा-  
 धिष्ठकर्मादृते !! हस्तदैतेयजा-  
 तीयरक्षाविधादक्षरूक्षाक्षिरो-  
 चिर्हिरण्याक्षशिक्षाक्षणोत्क्षिप्तती-  
 क्ष्णैकदंष्ट्राशिखोत्तभ्यमानाऽक्षत-  
 क्षोणिचक्रावतंसक्रियोदारभू-  
 दारचूडामणे ! भक्तचिन्तामणे !!

**प्र**कटितनिरवद्यहृद्यस्वनि-

देशविद्वत्सुरर्षिप्रदत्तोपदे-  
 शप्रसीदन्मनोन्यस्तदुस्तर्कदू-  
 रत्रिधामाख्यधामस्तुतिस्तोमस-  
 त्तस्वभक्तप्ररक्षाविधौ दुर्ग्रहो-  
 ग्राऽसुराध्यक्षवक्षःक्षणक्षोभणो-  
 ग्रक्षरत्क्षातजक्षोदशोणीकृता-  
 भीक्ष्णतीक्ष्णस्फुरत्पाणिजस्तोमभी-  
 मोज्ज्वलन्नारसिंहाकृते ! सर्वसौ-  
 पर्वणव्रातदत्तात्मसाक्षात्कृते !!  
 देववैर्यङ्गनावर्गसीमन्तसि-  
 न्दूरसन्ध्यामयूखच्छटोन्मार्जनो-  
 दामधामोज्ज्वलद्विक्रमैकत्रया-  
 क्रान्तविध्यण्डभाण्डोदरोदण्डप-

इण्डकाण्डप्रचण्डप्रभावाभिभू-  
 तप्रभूतावलिप्रतीपप्रता-  
 पप्रकाशात्मतादात्म्यविद्योलस-  
 च्छाम्बरीवामनाकारशालिन् ! पदो-  
 द्विन्नविध्यण्डभित्तिद्रवद्वारपू-  
 राभिपातप्रवाहाभिषेकक्षणा-  
 सक्ततच्छीकरासारमालिन् !! अनौ-  
 पम्यमाहात्म्यसीमन् ! त्रिधामन् !! अनि-  
 र्देश्यदोर्वीर्यभारिन् ! सदा धर्मचा-  
 रिन् !! विनिर्मुद्रलीलोदययोगनि-  
 द्राख्यमुद्राविधे ! विश्वतेजोनिधे !!

290  
 982

33,421

त्रिधुवनरिपुमत्तचित्तातिमा-  
 तात्तमानोन्नताऽजय्यदुर्वारग-  
 र्वावहोद्रिक्तचारित्र्यवैचित्र्यदु-  
 र्वृत्तमत्ताऽशुभक्षत्रसर्वस्वस-  
 र्वङ्कषोदण्डहिण्डत्कट्टोराग्रधा-  
 राकुठाराननोद्वान्तदुर्दान्तर-  
 क्तच्छटानीरधाराप्रदत्तावुक-  
 प्राप्यनव्यापनैवापदानापदा-  
 नप्रतापप्रथामोलसत्क्षत्रिय-  
 श्रोत्रियीभूतविख्यातलीलामुने !  
 सर्ववेदार्थसद्रूपपालीमुने !

मेघनादोरगास्त्रप्रपातक्षणा-  
 यातवाहाण्डजच्छायनिर्मोचिता-  
 पत्कलाऽशेषशेषाशरध्वंसधी-  
 रक्षगोपुच्छतुच्छीकृताशेषर-  
 क्षस्तते ! भूतजाताऽभिवित्तासका-  
 योधनाचण्डिमोदस्तरक्षःपते !!  
 दैत्यकण्ठाऽस्थिकूटस्फुटोन्मार्जनो-  
 दामहालस्फुरज्ज्योतिरुल्लासितो-  
 दामदोर्दण्डसङ्कर्षणाऽऽयातका-  
 लिन्द्यभिश्शेषसंक्रान्तपीनस्तना-  
 भोगपत्रावलीलाञ्छितोरस्थल-  
 स्थूलमुक्ताफलोदारहारप्रभा-  
 मण्डलप्रस्फुरत्कण्ठ ! वैकुण्ठ !! लो-  
 कैकशिक्षागुरो ! सद्गुरोऽस्मद्गुरो !!

**जय ! जय !! जय !!!** देवदेवेशचू-  
 दामणिश्रेणिनीराजितोपान्तपा-  
 दद्वयाम्भोज ! गोवर्धनच्छत्रनि-  
 वारिताऽऽखण्डलोद्योजिताऽऽकाण्डच-  
 ण्डाम्बुवाहातिवर्षत्रसद्गोकुल-  
 त्राणविस्मापिताशेषविश्व ! प्रसृ-  
 ष्ठाद्यविश्व !! स्फुरद्द्वैतविभ्रान्तिस-  
 न्तानसन्तानवन्द्यारुसंसारनि-

द्रापहारिन् ! प्रबुद्धावतारिन् !! दुरा-  
 चारभूयिष्ठगर्वावलेपिन् ! समा-  
 विष्कृताशेषभूतानुकम्पिन् !! महन् !!!  
 देशकालाद्यवच्छेदशून्य ! स्वयं-  
 भासमानासमानप्रकाशोर्णना-  
 भप्रतीकाश मेत ज्जगज्जात मा-  
 त्मान्तरा दात्मनै वान्तरा व्यञ्जयन्  
 रञ्जयन् भञ्जय नञ्जसा सच्चिदा-  
 नन्दरूपाऽनुरूपात्ममायासमा-  
 यातमूर्ते ! त्रिमूर्ते !! प्रसादेन ते  
 सन्तु सर्वे नृपा न्यायमार्गानुगाः,  
 प्राप्तपद्याः सदाचारयुक्ताः प्रजाः,  
 एहि तूर्णं मुदा ! देहि मुक्तिं सदा !!  
 पाहि ! वर्णाश्रमाचारधर्मान् विभो !  
 पाहि !! तद्धर्मसंरक्षणोद्योगिनः  
 पाहि !!! चास्मान् प्रभो !! देव तुभ्यं नमः !  
 देव तुभ्यं नमः !! देव तुभ्यं नमः !!!



# श्रीवेदान्तगुरूपञ्चकम्

**स**च्चिन्मात्रं ब्रह्म यथार्थं, सर्वं चाऽन्य न्मिथ्यैव,  
ब्रह्मात्मैक्यं मुक्तिः, सा च ब्रह्मज्ञानेनैवाप्या ।  
अद्वैतं वै यस्य मतं स्यात्, आद्यं तं श्रीलोकगुरुं  
श्रीमच्छङ्करभगवत्पादं श्रितचिन्तामणि माश्रय भो ॥१॥

**स**त्यज्ञानसुखादिविशिष्टः सर्वान्तर्याम्यखिलेड्यः,  
जीवोऽस्यांशः, प्रकृतिर्देहः, शिवसायुज्यं मुक्तिः स्यात्  
श्रीमच्छैवविशिष्टाद्वैतं श्रेष्ठं यस्य मतं स्यात्, तं  
श्रीकण्ठाख्यं लोकाचार्यं श्रितचिन्तामणि माश्रय भो ॥२॥

**स**त्यज्ञानाद्यखिलगुणाढ्यः सर्वात्मा हरिरेवैकः,  
तस्य शरीरं चिदचिद्रूपं, तत्सारूप्यं मुक्तिः स्यात् ।  
श्रीमद्विष्णुविशिष्टाद्वैतं श्रेष्ठं यस्य मतं प्रोक्तं,  
श्रीरामानुजलोकगुरुं तं श्रितचिन्तामणि माश्रय भो ॥३॥

**सृ**ष्टिस्थितिसंहारविनोदः शिव एवैकः पतिरीड्यः,  
पशुपाशौ तत्सृष्टौ नित्यौ, पशुपतिसामीप्यं मुक्तिः ।  
शैवद्वैतं यस्य मतं स्यात्, श्रीलं श्रीपतिलोकगुरुं  
श्रीकरभाष्याचार्यवरं तं श्रितचिन्तामणि माश्रय भो ॥४॥

**स**र्वनियन्ता विष्णुः परमः, सत्यं जगदपि जीवाश्च,  
नारायणसालोक्यं मुक्तिः, नवविधभक्त्या सा प्राप्या ।  
विष्णुद्वैतं यस्य मतं स्याद्वेदपुराणाद्यधिगम्यं,  
श्रीमद्व्याख्यं लोकाचार्यं तं श्रितचिन्तामणि माश्रय भो ॥५॥



